


НАИМҶОН НАЗИРӢ

ДАР ИДИ АЛИФБО





ЗИРА

Зира – ачаб духтарак,
Духтари гапнодаро!
Хӯрдааш ошаш шавад!
Дегу табақро чаро
Ҳеҷ намешӯяд ӯ?

Банди ягон кору бор
Бошад агар модараш,
Хеста аз хоби ноз
Гиря кунад додараш,
Алла намегӯяд ӯ!

Сад гули хушрангубӯ –
Зебу фари хонадон,
Хушк агар ҳам шаванд,
Худ надихад обашон,
Чида вале бўяд ў!



ДАР ИДИ АЛИФБО


Дар идат, эй Алифбо,
Бисёр шодмонем,
Шодем аз он ки акнун
Мо хонда метавонем!

Хушрӯй менависем
Аз хат нарафта берун,
Аз хондану навиштан
Дил хуррам асту мамнун.

Додӣ ту, эй Алифбо,
Моро саводу дониш,

Моро шинос кардӣ
Ту бо Китоби хониш.

Шодем ҷумла аз ту,
Бошӣ ту ҳам зи мо шод!
Хуррам шавад дили мо,
Чун мерасӣ ту бар ёд!



СОЛИ НАВ

Соли нави фатҳу зафар,
Бас соли дилкаш омадӣ.
Дар ин диёри номвар
Хуш омадӣ! Хуш омадӣ!

Дар гирди арча бо фараҳ
Мо рақсу бозӣ мекунем,
Бобои Барфиро зи худ
Хурсанду розӣ мекунем.

Бар ӯ ҳикоят мекунем
Аз хониши аълои худ,
Аз орзуҳои накӯ,

Аз шавқи беҳамтои худ.

Бобо аз ин хуррам шавад,

Сад офарин гӯяд ба мо.

Бо сарбаландӣ мекунем


Мо ҳам ба аҳди худ вафо!

Соли нави фатҳу зафар,

Бас соли дилкаш омадӣ.

Дар ин диёри номвар,

Хуш омадӣ! Хуш омадӣ!



БАҲРИИ ҚАҲРӢ

Гурбаеро «пиш!» гӯед,
Пашшаеро «киш!» гӯед,
Мешавад Баҳрӣ
Бо шумо қаҳрӣ.

– Лабу рӯят – хоколуд,
Бирав, шуста биё зуд!—
Гуфтам ба Баҳрӣ,
Бо ман шуд қаҳрӣ.

– Мӯзаатро дар хона
Бикаш, – гуфто Парвона.

Аз ин гап Баҳрӣ
Бо вай шуд қаҳрӣ.

– Қонакам, баъди хӯрок
Дастонатро бикун пок, –
Гуфт ӯро Шаҳрӣ,
Қаҳрӣ шуд Баҳрӣ.

Фақат ӯ бо саги худ
То ҳол қаҳрӣ набуд.
Қаҳраш, ки омад,
Сагашро ҳам зад.

Аз дӯстон ҷудо монд,

Худ яккаву танҳо монд.

Эй войи Баҳрӣ,

Баҳрии қаҳрӣ!

